

பிரஸார் பாரதி
அகில இந்திய வானொலி, சென்னை- 4

06 01 2025

MONDAY

7.15 PM

ஆகாஷ்வாணி

தலைப்புச் செய்திகள்

1. ரயில்வேத்துறையை நவீனமயமாக்குவதற்கான பணிகள் விரைவுபடுத்தப்பட்டுள்ளதாக பிரதமர் திரு நரேந்திர மோடி தெரிவித்துள்ளார்.
2. சத்தீஸ்கரில் நக்சலைட்டுகள் நடத்திய தாக்குதலில் பாதுகாப்புப்படை வீரர்கள் எட்டு பேர் உட்பட ஒன்பது பேர் உயிரிழந்தனர்.
3. மக்களுக்கு தரமான பொருட்கள் கிடைப்பது உறுதி செய்யப்பட வேண்டும் என்பதற்காக பல்வேறு நடவடிக்கைகள் மேற்கொள்ளப்பட்டு வருவதாக மத்திய அரசு கூறியுள்ளது.
4. இஸ்ரோ அண்மையில் விண்ணில் செலுத்திய PSLV-C - 60 ராக்கெட்டின் தாவர ஆராய்ச்சியில் மேலும் ஒரு மைல்கல் எட்டப்பட்டுள்ளது.
5. அடிலெய்டு சர்வதேச டென்னிஸ் போட்டியில் இந்தியாவின் ஸ்ரீராம் பாலாஜி – மெக்சிகோவின் Miguel Angel Reyes Varela இணை காலிறுதிக்கு முந்தைய சுற்றுக்கு முன்னேறியுள்ளது.

-- இனி விரிவான செய்திகள் ---

<<<<<<>>>>>>

ரயில்வேத்துறையை

நவீனமயமாக்குவதற்கான

பணிகள்

விரைவுபடுத்தப்பட்டுள்ளதாக பிரதமர் திரு நரேந்திர மோடி தெரிவித்துள்ளார்.

ஐம்மு காஷ்மீர், தெலங்கானா மற்றும் ஒடிஷாவில் பல்வேறு ரயில்வே வளர்ச்சித்திட்டப்பணிகளை காணொலி வாயிலாக தொடங்கிவைத்து அவர் பேசினார்.

சரக்கு போக்குவரத்திற்கென தனி வழித்தடம் அமைக்கும் பணி விரைவாக நடைபெற்றுவருவதை அவர் சுட்டிக்காட்டினார்.

உற்பத்திக்கான இந்தியா இயக்கத்தின்கீழ், ரயில்வேத் திட்டங்களுக்கான பணிகளுக்கு உத்வேகம் அளிக்கப்பட்டிருப்பதாகவும் அவர் தெரிவித்தார்.

நவீன ரயில்பெட்டிகள் உருவாக்கப்பட்டு வருவதையும் அவர் சுட்டிக்காட்டினார்.

கடந்த பத்தாண்டுகளில் லட்சக்கணக்கான இளையோருக்கு ரயில்வேத்துறை வேலைவாய்ப்புகளை வழங்கியுள்ளதாகவும் அவர் தெரிவித்தார்.

வளர்ச்சியடைந்த இந்தியாவிற்கான இலக்குகளை எட்டுவதற்கு ரயில்வேத்துறையின் வளர்ச்சி இன்றியமையாதது என்றும் திரு நரேந்திர மோடி கூறினார்.

<<<<<<>>>>>>>>

மத்திய நிதியமைச்சர் திருமதி நிர்மலா சீதாராமன், கட்டமைப்பு, எரிசக்தி மற்றும் நகர்ப்புற வளர்ச்சி தொடர்பான நிபுணர்களுடன் இன்று புதில்லியில் ஆலோசனை மேற்கொண்டார்.

பட்ஜெட்டுக்கு முந்தைய ஆலோசனையின் ஒருபகுதியாக இக்கூட்டம் நடைபெற்றதாக எமது செய்தியாளர் தெரிவிக்கிறார்.

பட்ஜெட்டில் இடம்பெற வேண்டிய அம்சங்கள் குறித்து இதில் விரிவாக விவாதிக்கப்பட்டதாக அவர் மேலும் கூறுகிறார்.

<<<<<<>>>>>>>>

ஆசியாவின் மிகப்பெரிய விமான கண்காட்சி பெங்களூருவில் அடுத்த மாதம் 10-ஆம் தேதி தொடங்கி, 14-ஆம் தேதி வரை நடைபெறவுள்ளது என்று அறிவிக்கப்பட்டுள்ளது.

இதில் முதல் நான்கு நாட்களுக்கு வர்த்தக வாய்ப்புகள் குறித்து விவாதிக்கப்பட உள்ளதாகவும், கடைசி இரண்டு நாட்கள் பொதுமக்கள் கண்டுகளிக்கும் வகையில் விமான சாகச நிகழ்ச்சிகள் நடைபெறும் என்றும் பாதுகாப்புத்துறையின் செய்திக்குறிப்பு தெரிவிக்கிறது.

பாதுகாப்பு தளவாட உற்பத்தி நிறுவனங்களின் தலைமை
நிர்வாகிகளுடனான கலந்துரையாடல் நிகழ்ச்சிக்கும் ஏற்பாடு
செய்யப்பட்டுள்ளதாக எமது செய்தியாளர் தெரிவிக்கிறார்.

<<<<<<>>>>>>>>

மக்களுக்கு தரமான பொருட்கள் கிடைப்பது உறுதி செய்யப்பட
வேண்டும் என்பதற்காக மத்திய அரசு பல்வேறு நடவடிக்கைகளை
மேற்கொண்டு வருவதாக நுகர்வோர் விவகாரங்கள் துறை அமைச்சர் திரு
பிரல்ஹாத் ஜோஷி கூறியுள்ளார்.

இந்திய தர நிர்ணய அமைப்பின் நிறுவன தினத்தையொட்டி இன்று
புதுதில்லியில் நடைபெற்ற நிகழ்ச்சியில் கலந்துகொண்டு அவர் பேசினார்.

துணிப்பை முதல் பெரிய இயந்திரங்கள் வரை 23 ஆயிரத்திற்கும்
மேற்பட்ட தர நிர்ணயங்கள் வகுக்கப்பட்டிருப்பதாக அவர் கூறினார்.

தரம் என்பது நம்பிக்கையை உறுதி செய்யும் என்றும் அவர்
தெரிவித்தார்.

வேளாண், உற்பத்தி மற்றும் தொழில்நுட்பம் ஆகிய துறைகளில் தரம்
இன்றியமையாதது என்றும் திரு பிரல்ஹாத் ஜோஷி கூறினார்.

<<<<<<>>>>>>>>

சத்தீஸ்கரில் நக்சலைட்டுகள் நடத்திய தாக்குதலில் பாதுகாப்புப்படை வீரர்கள் எட்டு பேர் உட்பட ஒன்பது பேர் உயிரிழந்தனர்.

Bijapur மாவட்டத்துக்கு உட்பட்ட **Ambeli** அருகே நக்சலைட்டுகளுக்கு எதிரான நடவடிக்கைகளை மேற்கொண்டுவிட்டு பாதுகாப்புப்படை வீரர்கள் சென்றுகொண்டிருந்த வாகனத்தின்மீது இந்த தாக்குதல் நடத்தப்பட்டதாக அம்மாநில காவல்துறையினர் தெரிவித்தனர்.

உயிரிழந்தவர்களில் ஒருவர் ஓட்டுநர் என்றும், எஞ்சியவர்கள் பாதுகாப்புப்படை வீரர்கள் என்றும் காவல்துறை தெரிவித்துள்ளது.

கண்ணிவெடியை வெடிக்கச்செய்து இந்த தாக்குதலை நடத்திய நக்சலைட்டுகள், பின்னர் பாதுகாப்புப்படை வீரர்கள் மீது துப்பாக்கிச்சூடு நடத்தியதாகவும் எமது செய்தியாளர் தெரிவிக்கிறார்.

இந்த தாக்குதல் சம்பவம் தமக்கு மிகுந்த மனவேதனையை ஏற்படுத்தியிருப்பதாக மத்திய உள்துறை அமைச்சர் திரு அமித் ஷா கூறியுள்ளார்.

சமூக வலைதளத்தில் இதனை பதிவு செய்துள்ள அவர், இதில் உயிரிழந்த வீரர்களின் தியாகம் ஒருபோதும் வீண்போகாது என்றும் தெரிவித்துள்ளார்.

நக்சலைட் பிரச்சினைக்கு அடுத்த ஆண்டு மார்ச் மாதத்திற்குள் முற்றுப்புள்ளிவைக்கப்படும் என்றும் திரு அமித் ஷா கூறியுள்ளார்.

இந்த தாக்குதல் சம்பவத்திற்கு கடும் கண்டனம் தெரிவித்துள்ள அம்மாநில முதலமைச்சர் திரு விஷ்ணு தியோ சாய், உயிரிழந்தவர்களின் குடும்பத்தினருக்கு ஆழ்ந்த இரங்கல் தெரிவித்துக்கொள்வதாகவும் கூறியுள்ளார்.

சத்தீஸ்கரில் அமைதியை நிலைநிறுத்துவதற்கு தேவையான உறுதியான நடவடிக்கைகள் அனைத்தும் தொடர்ந்து மேற்கொள்ளப்படும் என்றும் அவர் தெரிவித்தார்.

பாதுகாப்புப்படை வீரர்களின் உயிர் தியாகத்தை நாடு ஒருபோதும் மறவாது என்றும் திரு விஷ்ணு தியோ சாய் கூறினார்.

<<<<<<>>>>>>>>

அஸ்ஸாமில் முதலீடு செய்ய முன்வருமாறு தொழில்துறையினரை, அம்மாநில முதலமைச்சர் திரு ஹிமந்த பிஸ்வ சர்மா கேட்டுக்கொண்டுள்ளார்.

இன்று மும்பையில் செய்தியாளர்களிடம் பேசிய அவர், முதலீடு மற்றும் கட்டமைப்பு உச்சிமாநாடு அஸ்ஸாமில் அடுத்த மாதம் 25 மற்றும் 26-ஆம் தேதிகளில் நடைபெறவுள்ளதை சுட்டிக்காட்டினார்.

இந்த மாநாட்டில் ஏராளமான புரிந்துணர்வு ஒப்பந்தங்கள் கையெழுத்திட வாய்ப்புள்ளதாகவும் அவர் கூறினார்.

இதில், முதலீடு செய்ய அழைப்பு விடுக்கும் நோக்கில் மும்பையில் நிகழ்ச்சிகள் நடைபெற்றதாகவும் திரு ஹிமந்த பிஸ்வ சர்மா தெரிவித்தார்.

<<<<<<>>>>>>>>

இஸ்ரோ அண்மையில் விண்ணில் செலுத்திய PSLV-C - 60 ராக்கெட்டின் தாவர ஆராய்ச்சி வெற்றிபெற்றுள்ளது.

இந்த ஆராய்ச்சியின் ஒருபகுதியாக, தற்போது இலைகள் துளிர்விட்டுள்ளது இஸ்ரோவின் சாதனைகளில் ஒரு மைல்கல்லாகும் என்று இந்திய அறிவியல் கல்வி மற்றும் ஆராய்ச்சி மையத்தின் பேராசிரியர் திரு த வி வெங்கடேஷ்வரன் எமது செய்தியாளரிடம் தெரிவித்தார்.

(சுஷண்ட் பைட் - வெங்கடேஷ்வரன் (1)- 43 செகண்ட்ஸ்)

தாவர ஆராய்ச்சியை இஸ்ரோ ஏன் மேற்கொள்கிறது என்பதற்கான காரணங்களையும் திரு வெங்கடேஷ்வரன் விளக்கினார்.

(சுஷண்ட் பைட் - வெங்கடேஷ்வரன் (2)- - 71 செகண்ட்ஸ்)

<<<<<<>>>>>>>>

அஸ்ஸாமில் நிலக்கரி சுரங்கத்தில் 15-க்கும் மேற்பட்டோர் சிக்கியிருக்கக்கூடும் என்று அஞ்சப்படுகிறது.

Dima Hasao மாவட்டத்துக்கு உட்பட நிலக்கரி சுரங்கத்திற்குள் தண்ணீர் புகுந்ததால், தொழிலாளர்கள் சிக்கியுள்ளதாக அங்கிருந்து வரும் தகவல்கள் தெரிவிக்கின்றன.

அவர்களை மீட்கும் பணி நடைபெற்று வருவதாக காவல்துறை கண்காணிப்பாளர் திரு மயன்குமார் ஜா தெரிவித்தார்.

<<<<<<>>>>>>>>

விளையாட்டுச் செய்திகள்

அடிவெய்டு சர்வதேச டென்னிஸ் போட்டியில் இந்தியாவின் ஸ்ரீராம் பாலாஜி – மெக்சிகோவின் **Miguel Angel Reyes Varela** இணை காலிறுதிக்கு முந்தைய சுற்றுக்கு முன்னேறியுள்ளது.

இன்று நடைபெற்ற ஆடவர் இரட்டையர் பிரிவு முதல் சுற்று ஆட்டத்தில் இந்த இணை, 4-6, 6-2, 10-7 என்ற செட் கணக்கில், இந்தியாவின் ரோஹன் போபண்ணா – கொலம்பியாவின் **Nicolas Barrientos** இணையை வென்றது.

அயர்லாந்துக்கு எதிரான மகளிர் ஒருநாள் கிரிக்கெட் போட்டித் தொடரில் பங்கேற்பதற்கான இந்திய அணி அறிவிக்கப்பட்டுள்ளது.

Smriti Mandhana தலைமையிலான இந்த அணியில் 15 பேர் இடம்பெற்றுள்ளனர்.

மூன்று போட்டிகளை கொண்ட இந்த தொடரின் முதலாவது ஆட்டம் வரும் 10-ஆம் தேதியும், இரண்டாவது போட்டி 12-ஆம் தேதியும், மூன்றாவது மற்றும் இறுதிப்போட்டி 15-ஆம் தேதியும் ராஜ்கோட்டில் நடைபெறும் என்று அறிவிக்கப்பட்டுள்ளது.

மலேசிய ஓபன் பேட்மிண்டன் போட்டியின் பிரதான சுற்றில் பங்கேற்க இந்தியாவின் பிரியன்ஷா ரஜாவத் தகுதிபெற்றுள்ளார்.

பள்ளி மாணவர்களுக்கான உலக செஸ் சாம்பியன் போட்டி செர்பியாவில் மார்ச் மாதம் 19-ஆம் தேதி தொடங்கி, 29-ஆம் தேதிவரை நடைபெறும் என்று அறிவிக்கப்பட்டுள்ளது.

<<<<<<END>>>>>>